

15

நன்மையை ஏவித் தீமையைத் தடுப்போம்

நன்மையை ஏவித் தீமையைத் தடுப்பது இறைத்தூதர்களின் பிரதான பணியாகவிருந்தது. எந்த இறைத்தூதரும் இப்பணியைச் செய்யாமல் இருந்ததில்லை. அவர்கள் தமது முழு வாழ்வையும் இப்பணிக்காக அர்ப்பணித்துள்ளார்கள்.

நன்மையை ஏவுவதன் மூலம் உலகில் நீதி, நேர்மை, நிம்மதி, ஒழுங்கு, கட்டுப்பாடு என்பவற்றை ஏற்படுத்த முடியும். தீமையைத் தடுப்பதன் மூலம் அநீதி, அட்டுழியம், அபகரிப்பு, ஆக்கிரமிப்பு போன்றவற்றைத் தடுத்து நிறுத்த முடியும். ஆகவேதான், நல்லவற்றை ஏவி, தீயவற்றைத் தடுத்துக் கொண்டிருக்கு மாறு அல்குர்ஆனும் ஹதீஸும் வலியுறுத்துகின்றன.

லுக்மான் (அலை) அவர்கள் தன் மைந்தனுக்குச் செய்த உபதேசத்தை முன்னைய பாடத்தில் கற்றீர்கள். அதில் லுக்மான் அவர்கள் முதலில் தொழுமாறு தன் மைந்தனுக்கு ஏவுகின்றார்கள். அதனைத் தொடர்ந்து, நன்மையை ஏவுமாறும் தீமையைத் தடுக்குமாறும் கட்டளையிடுகின்றார்கள். ஒரு முஸ்லிமுடைய அடிப்படைக் கடமை தொழுகை என்பதை நாம் அறிவோம். இத்தகைய முக்கியத்துவமிக்க கடமைக்கு அடுத்த படியாக நன்மையை ஏவி, தீமையை விலக்குவது கூறப்பட்டிருப்பது இதன் அவசியத்தை உணர்த்துகின்றது.

அநீதி, அட்டுழியங்களில் ஈடுபட்டு, அல்லாஹ்வுக்கு மாறுசெய்து கொண்டிருந்த பனூ இஸ்ராயீல் சமூகத்தவருக்கு நபியாக அனுப்பப்பட்ட மூஸா (அலை) அவர்களுக்கு “உம்முடைய சமூகத்தவரை இருளிலிருந்து வெளியேற்றி ஒளியின் பக்கம் கொண்டு செல்வீராக!” (14:5) என்று அல்லாஹ் கட்டளையிட்டான்.

இந்த வசனத்தில் நன்மையை ஏவித் தீமையைத் தடுக்கும் நடவடிக்கை, ‘மனிதரை இருளிலிருந்து வெளியேற்றி ஒளியின் பக்கம் இட்டுச் செல்லும் உயரிய பணியாக’ வர்ணிக்கப்படுகின்றது. இதனைப் பொதுவாக, த.:வாப் பணி என்று குறிப்பிடுவர்.

முஸ்லிம்கள் முஸ்லிம்களாக வாழ்வதற்கும் பிறருக்கு இஸ்லாத்தின் உண்மையான போதனைகளை விளங்க வைப்பதற்கும் த.வாப் பணி அவசியமாகும். மேலும், இப்பணியின் மூலமே முஸ்லிம் உம்மத்தின் தனித்துவத்தைக் காக்கவும், கண்ணியத்தைப் பேணவும் முடிகின்றது.

நன்மையை ஏவி, தீமையைத் தடுக்கும் த.வாப் பணி நடைபெறாவிட்டால் சமூகம் சீர்குலைந்துவிடும். ஒழுக்கமும், கட்டுப்பாடும் நீங்கி, அநீதியும் அட்டுழியமும் ஓங்கி விடும். இந்த நிலையில் அல்லாஹ்வின் அருளும் உதவியும் முஸ்லிம்களை விட்டும் தூரமாகிவிடும். இதன் விளைவாக, அழிவும் இழிவும் முஸ்லிம் சமூகத்தைப் பீடித்துக் கொள்ளும்.

எனவே, முஸ்லிம்கள் கண்ணியத்துடனும் மதிப்புமரியாதையுடனும் வாழ விரும்பினால் தங்கள் மத்தியில் காணப்படுகின்ற தீமைகளைக் களையவும், நீதி, நேர்மை, நல்லொழுக்கம், நற்பண்புகள் மேலோங்க உழைக்கவும் வேண்டும். இதனை அல்லாஹ் பின்வரும் வசனத்தில் சுட்டிக் காட்டுகின்றான்.

“மனித சமூகத்துக்கு (சேவை செய்வதற்காக) அனுப்பப்பட்டவர்களுள் நீங்கள் சிறந்த சமூகமாகத் திகழ்கின்றீர்கள். நீங்கள் நல்லவற்றை ஏவுகின்றீர்கள். தீயவற்றைத் தடுக்கின்றீர்கள். அல்லாஹ்வை விசுவாசிக்கின்றீர்கள்.” (3:110)

இவ்வசனத்தின் மூலம், முஸ்லிம்களின் கண்ணியத்துக்கும் சிறப்புக்கும் காரணிகளாக மூன்று விடயங்கள் கூறப்படுகின்றன.

அவையாவன:

1. நன்மையை ஏவுதல்
2. தீமையைத் தடுத்தல்
3. அல்லாஹ்வை உறுதியாக விசுவாசம் கொள்ளல்

இவற்றில் ஒரு விடயத்தை விட்டு விட்டாலும் த.வா முழுமை பெறாது; முஸ்லிம்களுக்குப் பூரண கண்ணியம் கிடைக்கவும் மாட்டாது.

த.வாப் பணியின் அடிப்படை அம்சம், அல்லாஹ்வின் பக்கம் மக்களை அழைப்பதாகும். இதன் பொருட்டு, இணைவைப்பை விட்டும் மக்களை மீட்டெடுப்பது இப்பணியின் பிரதான நோக்கமாக அமைந்துள்ளது.

“போர்த்திக் கொண்டிருப்பவரே! நீர் எழும்! அச்சமுட்டி எச்சரிக்கை செய்யும்! (74:1-2) என்ற வசனம் ஏக இறைவனான அல்லாஹ்வுக்கு வழிப்படாதோரை எச்சரிக்குமாறும், அவனை மாத்திரமே வணங்குவதைப் பற்றி மக்களுக்கு உபதேசம் செய்யுமாறும் கட்டளையிடுகின்றது.

இதன் பிரகாரம், நபி ﷺ அவர்கள் அக்கால மக்களை முதலில் ஏகத்துவத்தின் பால் அழைத்தார்கள். அதனைத் தொடர்ந்து நீதி, நேர்மை மிக்க நல்வாழ்வின் பக்கம் வழிகாட்டினார்கள். தனது த.வாப் பணியில் இக்லாஸுடன் முழு மூச்சாக

ஈடுபட்டதன் காரணமாக, மிக்க குறுகிய கால கட்டத்தில், அறிவிலிகளாக வாழ்ந்த மக்களை அறிவும், பண்பாடும், நாகரிகமும் மிக்க மக்களாக மாற்றியமைத்தார்கள்.

தான் மேற்கொண்ட அப்பணியைத் தனது உம்மத்தினர் தொடர்ந்து செய்து வரவேண்டும் என்பதற்காக,

“உங்களில் எவராவது தீமையொன்றைக் கண்டால் அதைக் கையினால் தடுக்கவும், அதற்குச் சக்தியில்லாவிட்டால் நாவினால் தடுக்கவும். அதற்கும் முடியாவிட்டால் அதனை மனதால் வெறுக்கவும். இது ஈமானின் மிகப் பலயீனமான நிலையாகும்” (ஆதாரம் முஸ்லிம்)

என்று கூறினார்கள்.

‘கையினால் தடுத்தல்’ என்பது அதிகாரத்தையும் சட்டத்தையும் பயன்படுத்தித் தீமையைத் தடுப்பதாகும். நாவினால் தடுத்தல் என்பது ஏவல் விலக்கல் செய்வதாகும். மனதினால் தடுத்தல் என்பது, தீயதைத் தீயது என்று எண்ணி அதிலிருந்து ஒதுங்கிக் கொள்வதும் மனதால் அச்செயலை வெறுப்பதுமாகும்.

எனவே, நாமும் எம்மால் முடிந்தவரை தீமையைத் தடுப்பவர்களாக மாற வேண்டும். தீமை என்பது, எமது உள்ளத்தை உறுத்துகின்ற விடயங்களும் நாம் செய்கின்ற அச்செயலை பிறர் பார்க்கக் கூடாது என்று கருதுகின்ற காரியங்களும் பொதுவாக இவை, மார்க்கத்துக்கு முரணான விடயங்களாகவும், சமூக விரோத நடவடிக்கைகளாகவும் இருக்கும். நன்மை என்பது, இஸ்லாத்தின் கடமைகளாகவும் போதனைகளாகவும் இருக்கும். இவற்றைச் செய்வதிலே மனதுக்கு ஆறுதலும் திருப்தியும் உண்டாகும். அல்லாஹ்விடம் நற்கூலியும் மனிதர்களிடம் அங்கீகாரமும் கிடைக்கும்.

எனவே, நாம் நன்மை செய்வோராகவும் அதன் பக்கம் பிறரை அழைப்போராகவும் தீமைகளிலிருந்து விலகி வாழ்வோராகவும் அவற்றை விட்டும் பிறரைத் தடுப்போராகவும் மாற வேண்டும். இத்தகைய பணியில் ஈடுபடுவோர் பின்வரும் பண்புகளைக் கருத்திற் கொள்ள வேண்டும்.

- த.:வாவை மேற்கொள்வதற்கான அறிவையும், விளக்கத்தையும், ஆர்வத்தையும் வளர்த்துக் கொள்ளல்.
- இ.:லாஸ் எனும் தூய எண்ணத்தை ஏற்படுத்திக் கொள்ளல். அதாவது அல்லாஹ்வுக்காக இப்பணியைச் செய்தல். இதற்கான பிரதிபலனை அல்லாஹ்விடமே எதிர்பார்த்தல்.
- பொறுமை, சகிப்புத் தன்மை, நிதானம் போன்ற பண்புகளுடன் நடந்துகொள்ளல்.

நடைமுறை வாழ்வில் பின்வருமாறு உங்களது பணியினை அமைத்துக் கொள்ளலாம்.

- முதலில் உங்கள் நண்பர், உறவினர், அயலார் மத்தியில் இப்பணியினை மேற்கொள்ளுங்கள்.
- தொழுகை, நோன்பு போன்ற கடமையான காரியங்களைச் செய்யுமாறும், அல்குர்ஆன் ஓதல் மற்றும் துஆ, திக்ர், ஸலவாத் போன்றவற்றில் ஈடுபடுமாறும் அவர்களை ஊக்குவியுங்கள்.
- பெற்றோருக்கு உபகாரம் செய்தல், உறவினரைச் சேர்ந்து நடத்தல், ஏழை எளியோர், அநாதைகள், முதியோர், நோயாளிகள், அங்கவீனர் போன்றவர்களுக்கு நீங்கள் உதவுவதுடன், இவற்றைச் செய்யுமாறு பிறரையும் தூண்டுங்கள்.
- ஆலிம்கள், ஆசிரியர்கள், வயதில் மூத்தவர்கள், அயலார் மற்றும் பிற சமூகத்தவரை மதித்து நடப்பதோடு இவற்றைக் கடைப்பிடிக்குமாறு நண்பர்களை ஊக்குவியுங்கள்.
- மாற்று மதத்தவர் மத்தியில் வாழும் நாம் மற்றவர்களுடன் நல்லிணக்கமாகவும் நேர்மையாகவும் நடந்துகொள்வதோடு இதன் அவசியத்தை நண்பர்களுக்கும் உணர்த்துங்கள்.
- பொதுவாக நாம் எப்போதும் இஸ்லாத்தின் போதனைகளைப் பின்பற்றி நடப்பதுடன் நற்பண்பு நல்லொழுக்கத்தைப் பேணி வாழ வேண்டும். எமது நண்பர், உறவினர், அயலாரை நன்மையின் பக்கம் அழைக்கவும் வேண்டும்.

பயிற்சி:

1. நாம் விலகி நடக்க வேண்டிய ஐந்து தீய செயல்களைப் பட்டியல் படுத்துக.
2. நாம் பிறருக்கு ஏவ வேண்டிய ஐந்து நற்செயல்களைக் குறிப்பிடுக.
3. நன்மையை ஏவி தீமையை விலக்கும் த.:வாப் பணி இடம்பெறாதபோது சமூகத்தில் ஏற்படும் விளைவுகளை எடுத்துக் காட்டுக.
4. நாவினால், கையினால், உள்ளத்தால் தடுக்க முடிந்த தீமைகளை அட்டவணைப்படுத்துக.